

ព្រេងទាក់ទងនឹងពិធីបញ្ចូលម្ហូបកូនស្រី

មានរឿងដំណាលថា កាលនោះ មានមហាចោរម្នាក់ពុំមានករិយា បានសង់ផ្ទះមួយខ្នងយ៉ាងល្អបណ្តាច់ នៅក្នុងព្រៃស្ថាន ដើម្បីនឹងទុកដាក់ទ្រព្យរបស់ មានមាស ប្រាក់ សំពត់ អាវ សារីស្បៃ ជាដើម ដែលខ្លួនទៅលួចប្លន់គេបានអំពីទីផ្សេងៗ មក ។ មហាចោរនោះ លុះកាលជាចំណេរក្រោយមក ក៏រំពឹងគិតថា “អាត្មាអញ មានទ្រព្យសម្បត្តិ ច្រើនដល់ម៉ឺងដែរហើយ តែទាស់ត្រង់គ្មានអ្នកណាថែរក្សា គិតសព្វគ្រប់ទៅ ការខំប្រឹងរបស់អញនេះ ដូចជាគ្មានបានការអ្វីសោះ ! ព្រោះថា បើកាលណាអាត្មាអញស្លាប់ទៅ ទ្រព្យអស់ទាំងនេះ នឹងទៅជាប់របស់អសារឥតការគួរឲ្យស្តាយ, បើមានកូនប្រពន្ធគ្រាន់នឹងស៊ឹមតំកនោះទៅវា អាត្មាអញនឹងមិនសូវជាស្តាយពេក” ។ គិតហើយ មហាចោរ ក៏ដើរទៅក្រវែលកូនម្នាក់ស្រុក រំពៃគយគន់មើលហ្វូងស្រី-ប្រុស ដែលនាំគ្នាលេងខ្សែវខ្លាវនៅក្រោមម្លប់ឈើ ។ លុះគយគន់ទៅ ឃើញនាងតូចមួយនោះ មានរូបឆោមស្អាតសមរម្យ មានសាច់ឈាមថ្លា ថ្លៃថ្នូរ គួរឲ្យស្រឡាញ់ ក៏និយាយលួងលោមកូននោះឲ្យបែកចេញពីហ្វូង ហើយក៏បញ្ឆោតនាំយកទៅដល់ផ្ទះផងខ្លួន ។ ដោយខ្លាចកូនក្មេងនោះលួចរត់ ទៅរកម៉ែខ្ញុំវាវិញ ព្រមទាំងការពារកុំឲ្យម្តាយខ្ញុំពុកវាតាមទៅរកឃើញ មហាចោរក៏យកក្មេងនោះទៅលាក់ទុកក្នុងបន្ទប់ ចាក់សោយ៉ាងខ្ជាប់ខ្ជួន ។ រាល់ពេលបាយ ឬពេលបានចំណីអាហារឆ្ងាញ់ៗ មក មហាចោរ តែងហុចតាមបង្អួចមួយតូចទៅឲ្យនាងបរិភោគ ។

ក្មេងស្រីនោះ នៅក្នុងម្លប់ ក៏ចេះតែចម្រើនសាច់ឈាម រាល់ថ្ងៃជាលំដាប់ ។ លុះនាងពេញវ័យក្រមុំ ការដែលនាងមិនមានត្រូវពន្លឺព្រះអាទិត្យ និង មិនមានជាន់ដី បណ្តាលឲ្យនាងមានជំងឺស្គមស្គាំងស្គាំងស្លេក ។ មហាចោរ ភ័យណាស់ មិនដឹងជាកូនមានការណ៍អ្វី ក៏ត្រាច់ទៅក្នុងកូនមួយនាម ទើបបានជួបនឹងដូនចាស់ម្នាក់ធ្លាប់ធ្វើឆ្មប ក៏និយាយអង្វរសុំអញ្ជើញដូនឲ្យមកជួយមើលកូនខ្លួន ។ យាយម៉ែបនោះមកដល់ ចូលទៅសួរសុខទុក្ខនាងហើយយល់ការណ៍ ក៏ប្រាប់នាងថា “ចៅយាយអើយ ! ចូរចៅកុំព្រួយអ្វី ! ចៅឈឺនេះ គ្មានអ្វីក្រៅពីជំងឺគ្រប់ការទេ គឺពេលដែលនាងផ្លាស់វ័យនេះឯងហើយ ដែលធ្វើឲ្យនាងចេះតែរសាប់រសល់ ចុកខ្នង ចុកចង្កេះ ល្អិតល្អៃ ទន់ដៃទន់ជើង, កុំព្រួយអ្វីណាចៅ ! ចាំយាយផ្សំថ្នាំសង្កូវឲ្យនាងញ៉ាំ ឲ្យបានធូរស្រាលឆាប់រហ័ស” ។ ចៅហើយ យាយម៉ែប ក៏ទៅរកស្វាមសំបកឈើមកផ្សំថ្នាំ ដាំឲ្យនាងនោះអាស្រ័យ ហើយផ្តាំថា “ចៅអើយ ! ចៅយកថ្នាំនេះទៅហាលថ្ងៃឲ្យស្ងួត ហើយយកចូរ ឬឆ្នាំងអ្វីដាក់ទុកទៅ, ពេលនាងដឹងថា ជិតដល់រដូវកាលហើយ ចូរនាងយកមួយកញ្ចប់មកដាំញ៉ាំ ៤-៥ ថ្ងៃទៅ នោះនាងនឹងបានធូរស្រាលក្នុងខ្លួនដូចបំណង ហើយសាច់ឈាមពណ៌សម្បុររបស់នាង ក៏រឹតតែល្អឡើងដែរ” ។ លុះកូនស្រីមហាចោរដឹកថ្នាំ បានធូរស្រាលស្បើយឆាតហើយ យាយម៉ែប ក៏ចូលទៅសំពះសុំលាមហាចោរ ត្រឡប់ទៅមើលផ្ទះសម្បែងវិញ ។ មហាចោរ បានយកមាសប្រាក់ជូនជា ទ្រនឹបរង្វាន់យាយម៉ែប ហើយជូនត្រឡប់ដល់ផ្ទះវិញ ។ ពេលរៀបចេញដំណើរពីផ្ទះមហាចោរទៅយាយម៉ែប នឹកក្នុងចិត្តថា “កន្លែងមហាចោរនេះ ឆ្ងាយដាច់ស្រយាលពីភូមិស្រុកគេណាស់, ឯព្រៃទៀតសោត ក៏ញឹកស្ងាត់ជ្រងំ គួរឲ្យខ្លាច, ប្រសិនបើអញត្រូវការចង់បករកទីនេះវិញ ធ្វើម្តេចនឹងរកផ្លូវមកឃើញ !” នឹកសព្វគ្រប់ហើយ គាត់ក៏រកបានគ្រាប់ឪឡឹកមួយបង្វេច យកមកតាមខ្លួន ដើរតាមក្រោយមហាចោរមក ដើររណ្តើរ ចាប់គ្រាប់ឪឡឹកឆាយបណ្តើរ រហូតមកដល់ផ្ទះគាត់ ។ តទៅនេះ នឹងថ្លែងចាប់សាដើមបន្តិច អំពីពេលដែលយាយម៉ែបបានទៅនៅថែទាំកូន

ចោរនោះមក គាត់តែងតែសង្កេតមើលឫកពា និង រូបឆោមកូននោះឃើញល្អ ក៏ចេះតែកូចចិត្តទុក នឹងសម្លឹងរកកំលោះ
ណាមួយឲ្យសក្តិសមគ្នានឹងនាង ។ ថ្ងៃមួយ អាស្រ័យបច្ច័យហេតុផលពីបុព្វេ បណ្តាលចិត្តឲ្យមាណពម្នាក់ ដែលត្រឡប់
ពីរៀនវិជ្ជាការ ឲ្យចង់ចូលទៅសុំសម្រាក នៅផ្ទះយាយម៉ែបនោះសិន ត្បិតថ្ងៃកាន់តែជ្រុះ, កម្លាំងក៏អស់, ហៅបាយ, ផ្លូវទៅ
មុខទៀតក៏ឆ្ងាយ ក្រែងយប់កណ្តាលផ្លូវ នឹងមានភ័យច្រើន ក៏រូតរះចូលទៅសំពះដូនចាស់ សុំសម្លាប់មួយយប់ ។ ដូន
ចាស់ កំពុងនឹងរៀបចំដំណាំបាយបរិភោគ ជូនក្រឡេកឃើញមាណពចូលមកសំពះសុំស្នាក់ ក៏មានចិត្តសប្បុរស ទទួល
ឲ្យនៅ ហើយដាំបាយបណ្តើរ សំណេះសំណាលសួរអំពីពូជពង្សបណ្តើរ ។ លុះអាស្រ័យបាយរួច នឹងទុកដាក់បានក្បាន
ស្រេច យាយម៉ែប ដែលចេះតែលបសង្កេតរូបឆោមមាណពនោះតាំងតែពីចូលមក ក៏បង្ហើបសំនួរថា “ចៅអើយ ! ពីកាល
ដែលចៅលាឪពុកម្តាយមកស្វែងរកតម្រិះវិជ្ជានេះ តើឪពុកម្តាយចៅ មានស្តីដណ្តឹងកូនចៅអ្នកឯណាទុកឲ្យចៅហើយឬ
នៅ ?” ។ ចៅមាណពតបថា “មិនទាន់មាននៅឡើយទេ !” ហើយបន្តសំដីថា “ខ្ញុំនឹកថា ប្រសិនបើ នៅពេលដែលខ្ញុំធ្វើ
ដំណើរតាមស្រុកភូមិគេនេះ បានជួបស្រ្តីណាមួយមានលក្ខណៈសមរម្យ ខ្ញុំនឹងយកគេជាប្រពន្ធហើយ! តើលោកយាយ
មានបានស្គាល់កូនចៅលោកអ្នកណា ដែលល្អ នៅក្នុងស្រុកភូមិរបស់យាយនេះ ដែរឬទេ ?” ។ - ចៅអើយ ! (យាយម៉ែប
នោះឆ្លើយ) នៅក្នុងស្រុកភូមិនេះ មិនឃើញមានស្រ្តីណាម្នាក់ដែលសក្តិសមនឹងចៅទេ ប៉ុន្តែ ដីដូនធ្លាប់បានឃើញស្រ្តី
ម្នាក់ដែរ នាងនោះ ជាកូនមហាចោរ នៅក្នុងព្រៃឆ្ងាយដាច់ស្រយាលឯនោះ ។ យាយម៉ែប ក៏និយាយរាប់រៀប អំពីដំណើរ
ការណ៍ដែលគាត់បានទៅឃើញនាងនោះ និងបានសង្កេតឃើញឫកពាសមរម្យ ។ ពួកក្សសរសើររបស់យាយម៉ែប
មាណពនោះអន្ទះសាចង់ឃើញរូបនាង ក៏អង្វរឲ្យយាយជូនទៅ ។ - ទេចៅ ! (យាយម៉ែបប្រកែក) យាយជូនទៅមិនបាន
ទេ ព្រោះយាយខ្លាចមហាចោរនោះណាស់ ធម្មតាចិត្តមហាចោរ តែដល់មានការអ្វីស្រួលមិនស្រួលកើតឡើង វាមុខជា
មកសម្លាប់យាយចោលហើយ ! ។ យាយចាស់ហើយ តែយាយនៅចង់រស់នៅឡើយ ។ ចូរចៅជឿជាក់ថា យាយចង់ឲ្យ
ចៅ និង នាងនោះបានគ្នាជាប្តីប្រពន្ធណាស់ ព្រោះតាំងតែពីកាលយាយបានឃើញនាងមក ទោះពេលយាយចេញដើរ
ទៅផ្សារផ្សា ទៅកាន់ភូមិនានា ទៅសង្គ្រោះគេក្តី យាយតែងតែគយគន់សម្លឹងមើលរាល់ថ្ងៃ តែមិនប្រទះឃើញបុរស
កំលោះណាម្នាក់ ឲ្យសមល្មមនឹងចិត្តយាយសោះ ទើបតែពេលនេះ ចៅមកដល់ ចំជាមហាលាភហើយ, ចៅគេងឲ្យ
ស្រួលទៅ ព្រឹកស្អែក ចាំចៅចេញដំណើរទៅរកនាង” ។ នៅពេលយប់នោះ បុរសចេះតែគិតសព្វគិតគ្រប់ ដេកក៏មិនលក់
ដោយប្លែកកន្លែងផង ទន្ទឹងឲ្យតែភ្លឺឆាប់ផង, ណាមួយគិតបារម្ភអំពីដំណើរក្នុងព្រៃតែម្នាក់ឯង ណាមួយគិតដល់គ្រោះ
ថ្នាក់ជាមួយនឹងមហាចោរ, លុះយប់យប់ ទើបបុរសគេងលង់លក់ទៅ ។ ពេលមានរងារភ្លឺស្រាងៗ យាយម៉ែប ក្រោក
ដំណាំបាយ រកម្ហូបក្រៀមក្រោះ ទឹកបំពង់ ទុកបម្រុងជាស្បៀង ឲ្យមាណពធ្វើដំណើរ ។ លុះមាណពក្រោកឡើងហើយ
យាយក៏ឲ្យស្រស់ស្រួល រួចប្រគល់កញ្ចប់អាហារសម្រាប់ផ្លូវ ហើយនាំបង្ហាញតម្រុយដើមឪឡឹក ឲ្យចៅមាណពធ្វើដំណើរ
ចេញទៅ ។ - នែចៅ ! (យាយម៉ែបប្រាប់) ចូរចៅដើរតាមជួរឪឡឹកនេះទៅចុះ ! ចៅនឹងបានទៅដល់ផ្ទះនាងនោះហើយ តែ
ថា ចូរចៅប្រយ័ត្នខ្លួនឲ្យមែនទែនណា ! ចៅទៅចុះ ! សូមឲ្យបានសេចក្តីសុខ ឲ្យបានសម្រេចដូចសេចក្តីប្រាថ្នា, បើមាន
សត្រូវមកពីមុខឲ្យរំលង, បើមកពីខ្នងឲ្យរលាយណាចៅណា ! ។ មាណព ក្រាបប្រណិប័តន៍លាលោកយាយ ហើយក៏
ចេញដំណើរទៅ ។ ថ្ងៃជ្រុះបន្តិច ទើបទៅដល់សម្លាប់មហាចោរ ។ គាប់ជូនពេលនោះ មហាចោរមិននៅ ចេញទៅរកប្លន់
គេបាត់ ទុកតែកូនស្រីឲ្យនៅចាំផ្ទះម្នាក់ឯង ។ នាងកំពុងតែដើរតត្រុក បោសប្រាសសម្អាតផ្ទះសំបែងតាមទម្លាប់ ពុំមាន
គិតក្រែងអ្វីឡើយ ។ ឯចៅមាណពនោះ ទៅលបគយគន់ឃើញសព្វគ្រប់ហើយ ដឹងថានាងនៅតែម្នាក់ឯង ក៏ប្រថុយ
ស្រែកហៅ ។ នាងឮសូរមាត់មនុស្សចម្លែក នឹកភ័យណាស់ គិតថា “តើអ្នកណាអេះ ! ហ៊ានចូលមកដល់ទីនេះ ?” ប៉ុន្តែ
នាងក្រឡេកទៅឃើញយុវបុរស ជាអ្នកមានឫកពាសុភាពរាបសាល្អ មិនគួរឲ្យខ្លាច, នាងក៏បើកទ្វារ ហៅឲ្យបុរសចូល
ហើយនិយាយសាកសួរគ្នាទៅវិញទៅមក, មិនត្រឹមតែប៉ុណ្ណោះ ក៏ទទួលរាក់ទាក់ សំណេះសំណាលតាមផ្លូវលោកិយ

ដោយសុខចិត្តសុខកាយធ្វើជាស្វាមី ហើយនាំយកទៅលាក់មិនឲ្យមហាចោរជាឪពុកចិញ្ចឹមដឹងឡើយ ។ ប៉ុន្តែ ក្នុងកាល
ជាបន្ទាប់មក មហាចោរ សង្កេតឃើញប្រកាសកូនស្រីរបស់ខ្លួនប្លែកអំពីធម្មតា គឺឃើញនាងតែងខ្លួនជានិច្ចកាល ធ្វើ
ការងារសព្វសារពើក្នុងផ្ទះ ដោយមិនបាច់ឪពុកត្រឡប់ឡើយ ដូចជាចង់ផ្តាច់ផ្តុំមនុស្សណាម្នាក់ ដែលជាទីពេញចិត្ត ។
មហាចោរ នឹកសង្ស័យថា “នាងនេះ ច្បាស់ជាមានប្រុសសហាយហើយ !” ក៏នឹកតូចចិត្តនឹងកូនស្រី លាយនឹងសេចក្តី
ខ្មាសអៀនអាសហាយនាងនោះផង ក៏ដើរចោលទឹកនៃនោះទៅ ។ ឯទាំងពីរនាក់ប្តីប្រពន្ធ នៅក្នុងព្រៃយូរបន្តិចទៅ មិន
ឃើញមហាចោរនោះត្រឡប់មកវិញ ក៏នាំគ្នាចុះមករកភូមិស្រុកនឹងគេ ។ លុះមកដល់ភូមិស្រុកហើយ ក៏ចូលទៅអរគុណ
នឹងយាយម៉ែប ព្រមទាំងជូនរង្វាន់គាត់ខ្លះទៀតផង ។ យាយម៉ែប មានចិត្តត្រេកអរណាស់ ដើរប្រាប់អ្នកជិតខាងឲ្យមក
មើលនាង ដោយថ្លែងប្តូរបាច់ប្រាប់គេថា “នាងនេះ មានរូបឆោមលោមពណ៌សាច់ជិតល្អ មកអំពីគេនៅតែក្នុងម្លប់ ដល់
ចេញពីម្លប់ ក៏មានប្តីតែម្តង” ។ អ្នកស្រុក ឃើញដូច្នោះ នាំគ្នាយកកូនដែលដល់អាយុគ្រប់ការ ទៅយ៉ាងក្នុងម្លប់ ដើម្បីឲ្យ
បានល្អដូចគេ ក៏ជាប់ជាទំនៀមរហូតមក ។